

သောင်းငေဦး

ကျန်တော်နဲ့ ညတိုက်ပွဲများ





စာရေးသူ

စာရေးသူ၏အမှာ

ကျွန်တော်စစ်သက်အနှစ် ၃၀ ကျော်တွင် ဒုတိယ ဗိုလ်ဘဝမှသည် နည်းဗျူဟာမှူး ဖြစ်သည်အထိ တိုက်ပွဲကြီးငယ် အတော်များများ တိုက်ခဲ့ရ၏။ လေးငါးပွဲ အရေးနိမ့်ခဲ့ဖူး၏။ ကျန် တိုက်ပွဲတိုင်းလိုလို အောင်မြင်ခဲ့ပါသည်။ အောင်မြင်သည့်တိုက်ပွဲများ အတော်များများမှာ ညတိုက်ပွဲများပါတည်း။

ညတိုက်ပွဲသည် သာမန်စစ်နည်းဗျူဟာမဟုတ်။ အထူးစစ်နည်းဗျူဟာဖြစ်သည်။ ညတိုက် ပွဲတိုက်ရခြင်း၏ အဓိကရည်ရွယ်ချက်မှာ အငိုက်ရယူလိုခြင်းဖြစ်သည်။ စစ်အောင်ရာသော အကြောင်းတရားကြီးများထဲ၌ "အငိုက်ဖမ်းခြင်း Element of Surprise"သည် အလွန်အဓိကကျ၏။ တိုက်ပွဲတစ်ခုလုံး သို့မဟုတ် အနည်းဆုံးတစ်ဝက်ကို အောင်မြင်စေနိုင်သည်။ ဒုတိယ ကမ္ဘာစစ်က ဂျပန်တို့ ပုလဲဆိပ်ကမ်းကို အလစ်အငိုက် ဝင်တိုက်ခဲ့ခြင်းအားဖြင့် အမေရိကန်တို့၏ ပစိဖိတ် ရေတပ်ကြီးကို နှလံမထူနိုင်အောင် ချေမှုန်းနိုင်ခဲ့လေသည်။ ဂျပန်နိုင်ငံနှင့် မိုင် ၃၀၀၀ ကျော် ဝေးကွာသော ဟာပိုင်ယံကျွန်း ပုလဲဆိပ်ကမ်းသို့ ဂျပန်တွေ ဒီလိုလာလုပ်လိမ့်မည်ဟု အမေရိကန်တို့က လုံးဝမျှော်လင့်မထားခဲ့။ ထို့ကြောင့် ဘာမှကောင်းကောင်းပြင်မထား၊ အလစ်အငိုက်ခံလိုက် ရ၍ ပုလဲဆိပ်ကမ်းတစ်ခုလုံး မီးဟုန်းဟုန်းတောက်သွားသည်။ အမေရိကန်တို့ အလွန်အထိနာ သွား၏ ဤကား အငိုက်ရယူခြင်း၏ ထင်ရှားသော သက်သေပြစရာ သာဓကတစ်ခု ဖြစ်ပါ၏။

ညတိုက်ပွဲတိုက်ရခြင်း၏ အဓိက ရည်ရွယ်ချက်မှာ ရန်သူကို အလစ် အငိုက်ရယူပြီး အမှောင်ထုအတွင်း၌ လက်စတုံးချေမှုန်းရန်ပင် ဖြစ်သည်။ ညတိုက်ပွဲဆင်နွှဲခြင်းအားဖြင့် အချိန်အငိုက်ကို ရယူလိုက် ခြင်းဖြစ်သည်။ လူတို့သည် နေ့အခါတွင် အလင်းရောင်အောက်၌ သွားလာနေထိုင်လှုပ်ရှားကြ၏။ တစ်နေ့ကုန် လှုပ်ရှားပြီးသော် သဘာဝ အရ ညအခါတွင် အိပ်စက်အနားယူရ၏။ တစ်နေ့ ၂၄ နာရီရှိသည့် အနက် ၁၆ နာရီခန့် လှုပ်ရှားပြီးသည့်နောက် ၇ နာရီ၊ ၈ နာရီခန့် အိပ်စက် အနားယူလိုက်မှ နောက်တစ်ရက်အတွက် အသင့်ပြန် ဖြစ်သည်။ ဤသည်မှာ လူတို့၏ နိစ္စရူပ လုပ်ရိုးလုပ်စဉ်ပင်ဖြစ်တော့၏။

ဤသို့ တစ်ဖက်ရန်သူ အိပ်စက်အနားယူနေချိန်များ၌ ညတိုက်ပွဲ များ၊ ဆင်နွှဲခြင်းအားဖြင့် အချိန်အငိုက်ရကာ ရန်သူ၏ တုံ့ပြန်ခုခံမှု အနည်းငယ်သာ ကြုံရပြီး အရင်နည်းနည်းနှင့် အမြတ်များများရ တော့၏။ လူတွေ၏ နေ့ဘဝနှင့် ညဘဝကား ကွာခြားလှပေသည်။ လူ သည် အိပ်မော ကျသွားသည်နှင့်တစ်ပြိုင်နက် တုံ့ပြန်မှု မရှိသလောက် ဖြစ်သွား၏။ ညအမှောင်သည် လူတို့အား စိုးရွံ့စိတ်ကို ဖြစ်စေ၏။ ကျောက်ခေတ်မှ လူသားတို့သည် သဘာဝနှင့် ရင်းနှီးစွာနေထိုင်ခဲ့ကြ၏။ နေ့ည သိပ်မခွဲခြားဘဲ နေထိုင်နိုင်ခဲ့ကြ၏။ ယဉ်ကျေးလာသည့်အခါ လူ တို့သည် အိမ်ရာများ ခေတ်မီအသုံးအဆောင်များ၊ အဝတ်အစားများ စသည်ဖြင့် တဖြည်းဖြည်း ပြုပြင်နေထိုင်ခဲ့ကြရာ သဘာဝတရားကြီးနှင့် ကင်းကွာသွားတော့၏။ ထိုအခါ ညကို ပို၍ ပို၍ ကြောက်လာကြ၏။ လူကောင်း သူကောင်းများသည် အလင်းရောင်ဖြင့်သာ နေထိုင်တတ်ကြ တော့၏။ အမှောင်ထု မင်းမူသော ညကို ကြီးစိုးသူများသည် လုံခြုံရေး တာဝန် ထမ်းဆောင်နေသူများမှအပ ဒုစရိုက်သမားများနှင့် ညဉ့်ငှက် များသာဖြစ်ကြ၏။ ညတွင် ကျက်စားသော သတ္တဝါများသာ ဖြစ်ကြ၏။

သူတို့သည် ညကို မကြောက်။ ညအမှောင်ထုကို အကာအကွယ်ယူ၍ မကောင်းမှု ဒုစရိုက်များ ကို ကျူးလွန်ကြ၏။ သူတို့သည် ညကို သူတို့ အတွက် အကျိုးရှိစွာ အသုံးပြုကြ၏။

ကျွန်တော်တို့ စစ်သားများသည်လည်း ညကိုကျွန်တော်တို့အတွက် အကျိုးရှိစွာ အသုံးပြု နိုင်ရန်အတွက် ကောင်းစွာ လေ့ကျင့်သင်ကြား ထားသော စစ်သည်တော်များနှင့် ညတိုက်ပွဲများ ကို ဆင်နွှဲကြသည်။ ည တိုက်ပွဲဆင်နွှဲခြင်းအားဖြင့် အောက်ပါအကျိုးကျေးဇူးများ ရနိုင်၏။

(က) ရန်သူကို အငိုက်ဖမ်းနိုင်ခြင်း။

(ခ) မိမိထိခိုက်ကျဆုံးမှု သက်သာခြင်း၊

(ဂ) ချီတက်ရာလမ်းတစ်လျှောက် အတားအဆီးများကို တိတ်တဆိတ် ဖြတ်ကျော်နိုင်ခြင်း။

(ဃ) မိမိက ရန်သူကို မြင်နိုင်ပြီး၊ ရန်သူက မိမိကို မမြင်နိုင်ခြင်း။

(င) ရန်သူ၏တိုက်ခိုက်မှု လျော့နည်းခြင်း။

(စ) ရန်သူကို ထင်ယောင်ထင်မှားဖြစ်အောင် လှည့်စားနိုင်ခြင်း။

(ဆ) မိမိအင်အားနည်းနည်းဖြင့် ရန်သူကို ခြိမ်းခြောက်နိုင်ခြင်း။

(ဇ) အရင်းနည်းနည်းနှင့် အမြတ်များများ ရနိုင်ခြင်း စသည်တို့ဖြစ် ပေသည်။

ကျွန်တော်တို့သည် အရာရှိငယ်ဘဝတွင် ကိုယ်တိုင်ရှေ့က လိုက်ပါ၍ ညတိုက်ပွဲ လေးငါးပွဲ တိုက်ခဲ့၏။ ကျေနပ်ဖွယ်ရာ အောင်မြင်မှုများ ရခဲ့ ပါသည်။ တပ်ရင်းမှူး နည်းဗျူဟာမှူးဘဝများ၌ လည်း ညတိုက်ပွဲများ တိုက်ခိုက်ဖူး၏။ အောင်မြင်သင့်သလောက် အောင်မြင်ခဲ့သလို ဆုံးရှုံးမှု

ရှိသောတိုက်ပွဲအချို့ကိုလည်း ကြုံခဲ့ဖူး၏။ အရာရှိငယ်ဘဝက အရှေ့တောင်တိုင်းစစ်ဌာနချုပ် နယ်မြေတွင် ၁၀ နှစ်ခန့် တာဝန်ထမ်းဆောင်ခဲ့ရာ ညတိုက်ပွဲများ ကိုယ်တိုင် ဆင်နွှဲဖူးသလို လုပ်ဖော်ကိုင်ဖက်များ တိုက်ခဲ့သည့် ညတိုက်ပွဲဖြစ်စဉ်များကိုလည်း ကြားနာခဲ့ရ၏။ တိုက်ပွဲ အားလုံးလိုလို ပြည်တွင်းသောင်းကျန်းမှု ချေမှုန်းရေးတိုက်ပွဲများသာဖြစ်သဖြင့် ရန်သူအစိုင်အခဲ နှင့် ထုနှင့်တည်နှင့် မကြုံရဘဲ အစုအဖွဲ့ငယ်လေးများသာဖြစ်သောကြောင့် ကျွန်တော်တို့ တိုက်ခဲ့သော ညတိုက်ပွဲများမှာ အောင်မြင်ခဲ့သည်သာများပါသည်။

သို့ရာတွင် ကျွန်တော် အရှေ့မြောက်ဒေသရောက်တော့ ရန်သူက အစုအဖွဲ့ငယ်လေးများမဟုတ်တော့ ရာဂဏန်း၊ ထောင်ဂဏန်းဖြစ်လာသည်။ ထိုဒေသတိုက်ပွဲများကား နာရီပိုင်း နှင့် မပြီးတော့။ ညမှ နေ့သို့ ကူးသွား၏။ တစ်ဖန် နေ့မှ ညသို့ ကူးပြန်၏။ လနှင့်ချီ၍ တိုက်ခဲ့ရသော တိုက်ပွဲများရှိခဲ့ပါသည်။ ကျွန်တော် နည်းဗျူဟာမှူးဖြစ်တော့ KNU ဗဟိုမာနယ်ပလောကို တောင်ဘက်က နေ၍ ဝင်တိုက်ရသည်။ နှစ်ဖက်အင်ကြီးအားကြီးဖြင့် တိုက်ကြရာ ပျောက်ကျားစစ်ပွဲမဟုတ်တော့။ သမားရိုးကျ စစ်ပွဲဖြစ်သွား၏။ သုံးလခန့်ကြာသည့် ထိုတိုက်ပွဲစဉ်ကြီး တစ်ခုလုံး၌ ညတိုက်ပွဲများလည်း ပါဝင်ပါ၏။ ထိုကျွန်တော်၏ အတွေ့အကြုံများကို နောင်တစ်ခေတ်၏ အောင်စစ်သည်များနှင့် စာရှုသူများသို့ မျှဝေချင်ပါသည်။ နေ့တိုက်ပွဲနှင့်မတူသော ညတိုက်ပွဲ၏ အဝေဏိက ဒုက္ခများကို စာရှုသူများ သိစေချင်ပါသည်။ သို့ဖြစ်ပါ၍ ယခင်စာအုပ်များနှင့်မတူသည့် ဤ "ကျွန်တော်နဲ့ညတိုက်ပွဲများ"စာအုပ်ငယ်ကို ရေးသားတင်ဆက်လိုက်ရခြင်းပါပေ။ စာရှုသူများအတွက် ယခင်စာအုပ်များနှင့် မတူသည့် ဝီရိယ တစ်မျိုးကို ပေးနိုင်လိမ့်မည်ဟု ထင်မြင်ယူဆမိကြောင်းပါခင်ဗျား။

ရွှင်လန်းချမ်းမြေ့ကြံပါစေ

သောင်းဝေဦး

နေရာ - ရန်ကုန်မြို့။

ရက်စွဲ - ၂၀၁၂ ခုနှစ်၊ မတ်လ (၉)

*

ညတိုက်ပွဲအကြောင်းသိကောင်းစရာ

ညတိုက်ပွဲဆိုသည်မှာ

ညတိုက်ပွဲဆိုသည်မှာ ယရက် ည မှောင်စပျိုးချိန်မှ နောက်တစ်နေ့ မနက် အရက်တက်ချိန်အတွင်း တိုက်သော တိုက်ပွဲအားလုံးကို ခေါ်သည်။

ညတိုက်ပွဲတိုက်ခြင်းအကြောင်း

- ရန်သူအား အမှောင်ထုကို အကာအကွယ်ယူ၍ အငိုက်ဖမ်းရန်။
- အမှောင်ထုကြောင့် မိမိလူအကျအဆုံး သက်သာစေရန်။
- ရန်သူအား အနေအစားပျက်အောင် အနှောင့်အယှက်ပေးရန်။
- ရန်သူတွင် အရန်တပ်များရှိက အချိန်မကျမီ ထုတ်သုံးစေရန်။
- ရန်သူ၏ အခြေအနေကို သွေးတိုးစမ်းကြည့်ရန်။
- မိမိအဓိကရည်မှန်းချက်အား အမှောင်ထု အကာအကွယ်ယူ၍ တိုက်ခိုက်သိမ်းပိုက်ရန်။

ညတိုက်ပွဲ၏ အကျိုးကျေးဇူးများ

- ရန်သူမှ မိမိအား ကောင်းစွာမမြင်ရ၍ ထိရောက်သော တန်ပြန် ပစ်ခတ်မှုများ မလုပ်နိုင်ခြင်း။

- အမှောင်ထုကို အကာအကွယ်ယူ၍ ရန်သူအား အငိုက်ဖမ်းနိုင်ခြင်း။

- ရန်သူအနီး တိတ်တဆိတ် ချဉ်းကပ်ပြီး အနီးကပ် ချေမှုန်းနိုင်ခြင်း။

- မိမိ၏ပင်မတပ်နှင့် ကြိုက်ရာရွေးပြီး တိုက်ခိုက်နိုင်ခြင်း။

- ချီတက်စဉ် အတားအဆီးများကို တိတ်တဆိတ် ဖြတ်ကျော်နိုင်ခြင်း။

- ညအချိန်တွင် ရန်သူထင်ယောင်ထင်မှားဖြစ်အောင် အမျိုးမျိုးလှည့်စားနိုင်ခြင်း။

*

ကျွန်တော်နဲ့ ညတိုက်ပွဲများ

ညတိုက်ပွဲနိဒါန်း

ညတိုက်ပွဲအတွက် အမှာစာတွင် ညတိုက်ပွဲ တိုက်ရခြင်း၏ ရည်ရွယ်ချက်ကို ရေးသားခဲ့ပြီး ဖြစ်ပါသည်။ ယခု နိဒါန်းတွင်မူ ခေတ်သစ်ညတိုက်ပွဲများ၏ သမိုင်းကို အတန်ငယ်ရှင်းလင်းတင်ပြလိုက်ပါသည်။

ရှေးလွန်လေပြီးသော စစ်ပွဲများအတွင်းက တိုင်းနိုင်ငံအရပ်ရပ်မှ စစ်ခေါင်းဆောင် အသီးသီးတို့သည် ညတိုက်ပွဲများ၏ အရေးကြီးပုံကို အမျိုးမျိုး အဖုံဖုံ ပြောဆိုခဲ့ကြသည်။ ၁၈ ရာစုနှစ်နှင့် ၁၉ ရာစုနှစ်များအတွင်း ပေါ်ပေါက်ခဲ့သည့် စစ်ခေါင်းဆောင်များသည် များသောအားဖြင့် ညတိုက်ပွဲကို လိုလားခြင်းမရှိဘဲ လုံးဝပိတ်ပင်တားမြစ်ခဲ့ကြလေသည်။ ဖရက်ဒရစ်ဘုရင်ကြီးသည် ညအချိန် တိုက်ခိုက်ခြင်းကို မည်သည့်အခါမှ တာဝန်ယူ ပြုလုပ်မည် မဟုတ်ဟု ဆုံးဖြတ်ထားကြောင်း ကိုအတိအလင်း ကြေညာခဲ့၏။ စစ်သူကြီးဘလူးချား Blucher ကလည်း ညတိုက်ပွဲတစ်ပွဲကို ရန်သူ ၏ ကျည်ဆန်ထက်ပင် ပို၍ ကြောက်ရွံ့ကြောင်း ဖွင့်ဟခဲ့သည်။ စစ်ဘုရင်နပိုလီယန် Napoleon ကမူ ညစစ်ဆင်ရေးများဖြင့် အောင်ပန်းကို ဆွတ်ခူးနိုင်စေကာမူ များသောအားဖြင့် ရှုံးနိမ့်ရန်လမ်းက ပိုမို များပြားသည်ဟု ယူဆ၏။ ကလော့စ်ဝစ် Clausewitz က

လည်း ညတိုက်ပွဲများကို ကန့်သတ် သော ရည်မှန်းချက်ဖြင့်သာ ပြုလုပ် သင့်သည်ဟု ထင်မြင်ယူဆခဲ့သည်။

သာမကများ

သို့ရာတွင် အထက်၌ ပြဆိုခဲ့သော မကောင်းထင်မြင်ချက်များကို ဆန့်ကျင်လျက် မြောက်မြားစွာသော ညတိုက်ပွဲများကို အထူးပင် အောင်မြင်စွာ ဆင်နွှဲခဲ့ကြသည်။ ဒုတိယကမ္ဘာစစ်က ပိုလန်ပြည်၊ ဝေါဆောမြို့အနီး တစ်ဝိုက် ညတိုက်ပွဲတစ်ခု၌ ဆူဗိုရော့ဗ် Suvorov သည် လူပေါင်း ၂၅၀၀၀ ကို ကွပ်ကဲအုပ်ချုပ်ကာ တိုက်ခဲ့သည် သာမက ရန်သူ ၁၂၀၀၀ ခန့်အား အချို့ကို ကျဆုံး စေ၍ အချို့ကို စစ်သုံးပန်းအဖြစ် ဖမ်းဆီးရမိခဲ့သည်။ ၁၈၇၈ ခုနှစ်တွင် ကားစ် Kars နယ်ရှိ တူရကီ ခံတပ် ကို ညတိုက်ပွဲဆင်နွှဲရာ၌ ရုရှားများက တူရကီစစ်သုံးပန်းပေါင်း ၁၇၀၀၀ ကို ဖမ်းဆီးရမိခဲ့သည်။ ရုရှားကော့ဆက်လူမျိုးတို့သည် မြင်းစီးတပ်ဖွဲ့ ငယ်ကလေးများဖြင့် နပိုလီယန်၏ တပ်ကြီးကို ဆောင်းရာသီ၏ ရှည်လျားသော ညအချိန်များ၌ အမြဲတစေ တိုက်ခိုက်၍ အမျိုးမျိုးအဖုံဖုံ နှောင့်ယှက် ဖျက်ဆီးနိုင်ခဲ့သည်မှာလည်း အထင်အရှားပင်ဖြစ်သည်။

ရုရှား-ဂျပန်စစ်ကြီး Russo-Japanese War အတွင်း၌ ညတိုက်ပွဲများ ပေါများခဲ့သည်ကို အများပင်သိကြ၏။ အစကနဦး၌ ဂျပန်တို့သည် အလွန်သေးငယ်သော ညစစ်ဆင်ရေးမျှကို ဆင်နွှဲရန် မရည်ရွယ်ခဲ့ သော်လည်း ရုရှားတို့၏ အမြောက်အင်အား သာလွန်ခြင်းကို ကျော်လွှား နိုင်ရန် ဂျပန်တို့အဖို့ ညတိုက်ပွဲမှာ အသုံးပြုခြင်းက ပိုမိုကောင်းလိမ့်မည် ဟု ကြံဆရန် လမ်းစပေးခဲ့လေသည်။ သို့နှင့် ညစစ်ဆင်ရေးများ ဆင်နွှဲမှု နှင့် စပ်လျဉ်း၍ အထူးထူးအပြားပြား နည်းလမ်းများကို စူးစမ်းရှာဖွေ

လေ့လာကြပြီးလျှင် နောက်ဆုံး၌ ညတိုက်ပွဲကြီးတစ်ခုတည်းတွင် တပ်ရင်းပေါင်း ၂၃ ရင်းကို အသုံးပြုလိုက်၏။ အောင်မြင်မှုရ၍ နောက် စစ်ပွဲများ၌မူ ဂျပန်တို့သည် ညစစ်ဆင်ရေးများတွင် တွေ့ကြုံရရှိခဲ့သည့် ဗဟုသုတများကို ကောင်းမွန်ထိရောက်စွာ အသုံးချလေတော့သည်။

ရုရှား - ဖင်လန်စစ်ပွဲ Russo-Finnish War ကြီးတွင် ဖင်လန်လူမျိုးတို့က ညတိုက်ပွဲများ ပြုလုပ်ကြခြင်းကြောင့် အင်အားကြီးမားလှသော ရုရှားတပ်များ အကြီးအကျယ် ဆုံးရှုံးခဲ့ကြရလေသည်။ လွန်ခဲ့သော ဒုတိယကမ္ဘာစစ်ကြီးတွင် ညတိုက်ပွဲများ ပိုမိုများပြားလာ၍ တိုးတက်ကောင်းမွန်အောင် ပြုပြင်လာကြသည်။ အထူးသဖြင့် အာရှစစ်မျက်နှာနှင့် အာဖရိက စစ်မျက်နှာတို့တွင် ညတိုက်ပွဲများသည် အရေးပါသော စစ်ဆင်နည်းတစ်ခုဖြစ်လာခဲ့လေသည်။

ဒုတိယကမ္ဘာစစ်က ယူဂိုဆလပ်တို့၏ ပြည်သူ့လွတ်လပ်ရေး အမျိုးသားစစ်ပွဲကြီးတွင် ညစစ်ဆင်ရေးများကို ကျယ်ပြန့်စွာ အသုံးပြုခဲ့ကြ၏။ မိမိတို့အား ပေးအပ်သည့် လုပ်ငန်းတာဝန်များကို ထမ်းရွက်ကြရာ၌ တပ်ကြီးဖြစ်စေ တပ်ငယ်ဖြစ်စေ မကြာခဏဆိုသလိုပင် ညအမှောင်ကို အသုံးပြုကြသည်။ ညတိုက်ပွဲများ ကြီးငယ်များကို ရန်သူ၏ အချက်အချာနေရာများ၌ နေ့ရောညပါ မပြတ်မလပ် ဖြစ်ပွားစေခဲ့သည်။ ဘဲလ်ဂရိတ် Belgrade ကဲ့သို့သော မြို့ကြီးများ၌လည်းကောင်း၊ ယူစတီကိုလီနား Ustikolina မြို့၌ အမှတ် (၁) ပရိုလက်တေးရီးယန်းတပ်မက ဒရီနာမြစ် Drina River ကို ၁၉၄၁ ခုနှစ်၊ ဧပြီလ ၈ ရက်နေ့တွင် ဖြတ်ကူးရာ၌လည်းကောင်း ညတိုက်ပွဲများကို ဆင်နွှဲ ခဲ့ဖူးကြလေသည်။

မကြုံဘူးသည့် အောင်မြင်မှု

ကိုရီးယားစစ်ပွဲကြီးတွင် ညစစ်ဆင်ရေးများသည် ရှေးရှေးက အကြံ
ဘူးလောက်အောင်ပင် အဓိကကျသော အောင်မြင်မှုများရရှိခဲ့သည်။
တရုတ်ကွန်မြူနစ်များသည် ညစစ်ဆင်ရေးများကို အထူးတလည်
အသုံးပြုခြင်းဖြင့် မည်မျှအောင်မြင်ခဲ့သည်ဟူမူကား ရန်သူ၏
လေကြောင်းအင်အား နှင့် အမြောက်ကြီးများ ပစ်နေသည့်ကြားမှပင်
ပြန်လည်အရေးသာအောင် ညတိုက်ပွဲများဖြင့် တိုက်နိုင်ခဲ့ကြပေသည်။
တရုတ်ကွန်မြူနစ်များနှင့် မြောက်ကိုရီးယား တပ်သားများသည်
ညအချိန် စိမ့်ဝင်နည်းများအပြင် ကြီးမားသော တပ်အင်အားဖြင့် ကျယ်
ပြန့်သော စစ်မျက်နှာဖွင့်၍ ညတိုက်ပွဲများကို ဆင်နွှဲကြ၏။ ဤကဲ့သို့
သော ညတိုက်ပွဲကြီးတစ်ခု၌ ကီလိုမီတာ ၁၀၀ ကျော်မျှ (၆၂ မိုင်၊ တစ်
ဖာလုံခန့်) စစ်မျက်နှာဖွင့်၍ တိုက်ခိုက်ရာတွင် တောင်ကိုရီးယား အမှတ်
(၂) တပ်မကြီး တစ်ခုလုံးပင် ရှုံးလုနီးပါးဖြစ်ခဲ့ရလေသည်။

ဤသည်မှာ ကမ္ဘာ့သမိုင်းမှ ညတိုက်ပွဲများဖြစ်ပါ၏။

*

ခေတ်သစ်ညတိုက်ပွဲများ

(က)အရုတောင်တိုက်ပွဲ

နိဒါန်း

ညတိုက်ပွဲများအကြောင်းရေးတော့ ၁၉၇၂ ခုနှစ်မှ ၁၉၇၆ ခုနှစ်အထိ လေးနှစ်တာ ကျွန်တော် နေခဲ့ရသော မော်လမြိုင် ကျောက်တစ်လုံးတပ် က ညတိုက်ပွဲများအကြောင်း ဦးစွာ ပြောချင်ပါသည်။ ထိုညတိုက်ပွဲများ ကား ကျွန်တော်၏ အရာရှိငယ်ဘဝတွင် အဦးဆုံး စတင်ကြုံဆုံ ရသည့် ညတိုက်ပွဲများဖြစ်ပါ၏။ အချို့တိုက်ပွဲ တစ်ပွဲ နှစ်ပွဲမှာ အခြားခေါင်းစဉ် များနှင့် ဖော်ပြခဲ့ပြီး ဖြစ်ပါသည်။ ယခု ဖော်ပြလတ္တံ့သော ညတိုက်ပွဲကို လည်း ယခင်က အကျဉ်းမျှ ဖော်ပြခဲ့ဖူးပါသည်။ သို့ရာတွင် မပြည့်စုံပါ။ သို့ဖြစ်ပါ၍ ယခု ညတိုက်ပွဲခေါင်းစဉ်ဖြင့် အပြည့်အစုံ ပြန်လည်ဖော်ပြ အပ်ပါသည်ခင်ဗျား။

ညတိုက်ပွဲအမျိုးအစားများ

ညတိုက်ပွဲအမျိုးအစားများကို စစ်ပညာရှင်များက ငါးမျိုးရှိသည်ဟု အောက်ပါအတိုင်း ဖော်ပြကြပါသည်။

(က) နေ့အချိန်တိုက်ပွဲတစ်ခဏ၊ အစိတ်အပိုင်းဖြစ်သည့် ညတိုက်ပွဲ။ ။
နေ့အချိန် တိုက်ပွဲဖြစ်ကြသည်။ တိုက်ပွဲမပြီးပြတ်သဖြင့် ညတွင်
ဆက်တိုက်ကြသည်။ ကျွန်တော်တို့ မြန်မာ နိုင်ငံ၌ ဤကဲ့သို့သော
တိုက်ပွဲများမှာ လွတ်လပ်ရေး ရပြီးခါစက အင်းစိန်တိုက်ပွဲ၊ ၁၉၅၀ ခုနှစ်
မှ ၁၉၆၁ ခုနှစ်အတွင်းတွင် တိုက်ခဲ့သည့် တရုတ်ဖြူ ချေမှုန်းရေးတိုက်ပွဲ
များ ၁၉၆၅ ခုနှစ်နောက်ပိုင်း မြစ်ဝကျွန်းပေါ်နှင့် ပဲခူးရိုးမ၌ ဆင်နွှဲခဲ့သ
ည့် ဗကပ ဗဟိုချေမှုန်းရေးတိုက်ပွဲများ၊ ၁၉၆၈ ခုနှစ်နောက်ပိုင်းတွင်
အရှေ့မြောက်ဒေသ ဗကပနှင့် မြန်မာ့တပ်မတော်တို့ တိုက်ခဲ့ကြသည့်
ကွန်လံရက် ၄၀ တိုက်ပွဲ၊ ခြူးရွှေပန်ကောက်တိုက်ပွဲ၊ စီစီဝမ်တာပန်
တိုက်ပွဲ၊ နောင်လိုင်ပါဖန်တိုက်ပွဲ၊ မိုင်းယန်းတိုက်ပွဲ စသည်တို့ဖြစ်ကြ
ပါ၏။

(ခ) ပစ်ကူတပ်များ မပါဝင်သည့်ညတိုက်ပွဲ။ ။ သာမန်ညတိုက်ပွဲများ
တွင် အမှောင်ထုကြီးစိုးနေသဖြင့် မြင်ကွင်းကန်သတ်ချက်ရှိ၍ ပစ်ကူ
များ ပါဝင်လေ့မရှိပါ။ များသောအားဖြင့် တစ်ညနှင့် ကိစ္စပြတ်နိုင်သော
တပ်ဖွဲ့ငယ်များ၏ ရန်သူ့စခန်းကို စီးနင်းတိုက်ခိုက်သည့် တိုက်ပွဲမျိုး ဖြစ်
လေ့ဖြစ်ထရှိပါသည်။ ဤကဲ့သို့ တိုက်ပွဲငယ်များကို မြန်မာ့တပ်မတော်မှ
ပြည်တွင်းသောင်းကျန်းမှု ချေမှုန်းရေးတိုင်ပွဲများ၌ အများအပြား
အသုံးပြုခဲ့ပါသည်။

(ဂ) ပစ်ကူတပ်များပါသည့် ညတိုက်ပွဲ။ ။ ဤလိုညတိုက်ပွဲများမှာ
တပ်ဖွဲ့ကြီးများနှင့်သာ ဖြစ်လေ့ဖြစ်ထရှိပါသည်။ ဥပမာ-မြန်မာ
တပ်မတော်နှင့် ဗကပတို့ တိုက်ခဲ့သော ညတိုက်ပွဲများတွင် နှစ်ဖက်တပ်
များအားလုံး ပစ်ကူကို အသုံးပြုကြ၏။ လက်နက်ကြီးပစ်ကူ၊
အမြောက်ပစ်ကူတို့ပါဝင်သည်။ အမြောက်နှင့် လက်နက်ကြီးများအား
နေ့ခင်းကတည်း က ပုံသေပစ်မှတ် မှတ်ပုံတင်ပြီး ထိုမှတ်ပုံတင်အတိုင်း

ညအခါတွင် ပစ်ခတ်လေ့ရှိ၏။ စက်သေနတ်ကြီးများတွင် Tracer Bullet ခေါ် မီးကျည်များအသုံးပြု၍ ပစ်လေ့ရှိပါသည်။ ၁၉၇၈ ခုနှစ် နောင်လိုင် ပါဖန်တိုက်ပွဲကာလက ရန်သူ ဗကပတို့သည် စာရေးသူတို့အား ညအချိန်၌ ပွိုင့်ဖိုက်စက်သေနတ်ကြီးဖြင့် မီးကျည်များ ပစ်လေ့ရှိသည်။ ထိုမီးကျည် လမ်းကြောင်းအတိုင်း ၈၂ မီလီမီတာ စိန်ပြောင်းကြီးများကို ပစ်တတ်ကြ၏။ စာရေးသူတို့တစ်တွေ အိပ်၍မရ၊ အနားယူ၍ မရအောင် နှောင့်ယှက်ပစ်ခတ်နေခြင်းဖြစ်၏။ ပစ်ကူ ပါဝင်သော ညတိုက်ပွဲများကို ဒုတိယကမ္ဘာစစ်က ဝင်ရိုးတန်းနိုင်ငံများရော မဟာမိတ်တပ်များပါ အသုံးပြုခဲ့ကြပါသည်။ ဒုတိယကမ္ဘာစစ်ပြီးနောက်ပိုင်း၌ ကိုရီးယား စစ်ပွဲ၊ ဗီယက်နမ် စစ်ပွဲများတွင် ပစ်ကူပါသော ညတိုက်ပွဲများကို တွေ့ကြရပါသည်။ ကိုရီးယားစစ်ပွဲ၌ အမေရိကန်နှင့် ကုလသမဂ္ဂတပ်များကို တရုတ်နှင့် မြောက်ကိုရီးယားတပ်များက ပစ်ကူပါသော ညတိုက်ပွဲများ ဆင်နွှဲပြီး တပ်လုံးပြုတ်ချေမှုန်းခဲ့သည့် သာဓကများ ရှိခဲ့ပါသည်။

(ဃ) မီးရောင်သုံးတိုက်ပွဲ ။ ။ ညတိုက်ပွဲများတွင် ပစ်မှတ်ကို မမြင်ရသဖြင့် မီးရောင်သုံး၍ တိုက်ကြ၏။ မီးရောင်ကို နှစ်ဖက်စလုံးက အသုံးပြုကြသည်။ ခံစစ်ဆင်သူက မီးမောင်းများ Search light များဖြင့် ဆင်ထားပြီး ရန်သူကို ရှာဖွေသည်။ ရန်သူချဉ်းကပ်လာက အထက်ပါမီးများကို အသုံးပြုသည်။ တိုက်စစ်ဆင်သူကမူ မိမိတို့ ရည်မှန်းချက်ပေါ်သို့ မီးကျည်များ ပစ်တင်ကာ အလင်းရောင်ရစေပြီး တိုက်ကြ၏။ ဤကဲ့သို့ တိုက်ပွဲမျိုးကို ဗီယက်နမ်စစ်ပွဲကာလက မြောက်ဗီယက်နမ်နှင့် ယီယက်ကောင်းတို့ အများဆုံး အသုံးပြုကြသည်။ ဒုတိယကမ္ဘာစစ်ကာလည်း မဟာမိတ်နှင့် ဂျာမန်တပ်များ နှစ်လက်လုံး အသုံးပြုခဲ့ကြသည်ကို တွေ့ရှိရပါသည်။

(င) အရုဏ်တက်တိုက်ပွဲ။ ။ ရန်သူ့စခန်းကို မနက်လေးနာရီ။ ငါး

နာရီအချိန်မျိုး၌ ဝင်ရောက်စီးနင်းတိုက်ခိုက်ပြီး အရုဏ်တက်ချိန်၌ အလင်းရောင်အောက်တွင် စခန်းကို အပြီးသိမ်း၍ လက်စတုံးချေမှုန်း နိုင်ရန် အရုဏ်တက်တိုက်ပွဲများကို ဆင်နွှဲကြခြင်းဖြစ်သည်။ ဤတိုက်ပွဲ များကို ဗီယက်နမ်စစ်ပွဲကာလ၌ မြောက်ဗီယက်နမ်နှင့် ဗီယက်ကောင်း တို့ အများဆုံး အသုံးပြုခဲ့ကြ၏။ မြန်မာနိုင်ငံတွင် ဤနည်းနာကို အရှေ့မြောက်ဒေသ ဗကပတို့ စခန်း သိမ်းတိုက်ပွဲများတွင် အများဆုံး အသုံးပြုလေ့ရှိသည်ကို တွေ့ရှိရပါသည်။

ကျွန်တော်ဖော်ပြမည့် ညတိုက်ပွဲ

ယခု ကျွန်တော်ဖော်ပြမည့် ညတိုက်ပွဲမှာ ကျွန်တော်လေးနှစ်တာ တာဝန်ထမ်းဆောင်ခဲ့သည့် မော်လမြိုင် ကျောက်တစ်လုံးတပ်မှ တပ်ခွဲ တစ်ခွဲသည် PDP ပြည်ပြေးနှင့် သုံးပါတီ ပူးပေါင်းထားသည့် ရန်သူ အင်အား တစ်ရာကျော်အား သွားရောက်တိုက်ခိုက်ခဲ့သည့် လက်နက်ကြီး ပစ်ကူမပါသည့် ညတိုက်ပွဲဖြစ်ပါ၏။

တိုက်ပွဲဖြစ်ပွားချိန်မှာ ည ၁၂ နာရီနှင့် မနက် ၄ နာရီကြား အလင်းရောင်ကောင်းစွာ မရှိသေးသောအချိန်တွင် ဖြစ်ပွားခဲ့ခြင်း ဖြစ်၏။ ဤတိုက်ပွဲမှာ မိမိဘက်မှ အထိအခိုက် လုံးဝမရှိဘဲ ရန်သူအများ အပြားကို ကျဆုံးစေခဲ့သော တိုက်ပွဲပင်။ လူချင်းထွေးလုံးရစ်ပတ် သတ်ပုတ်ရသည့် Dog Fight တိုက်ပွဲလည်းဖြစ်ပါ၏။ အောင်မြင်မှုမှာ အလွန်ကြီးမားရကား တိုက်ပွဲအပြီး နာရီပိုင်းအတွင်း အရှေ့တောင်ပိုင်း မော်လမြိုင်မှ ဗျူဟာမှူးကြီးကိုယ်တိုင် စစ်မြေပြင်ကို ဆင်းကြည့်ခဲ့ပြီး တိုင်ပွဲဝင်တပ်မှူးနှင့် စစ်သည်များကို အားရပါးရ ချီးကျူးဂုဏ်ပြုခဲ့သည့် တိုက်ပွဲလည်းဖြစ်ပါ၏။ တိုက်ပွဲအမည်ကား အရတောင်ရွာထဲတွင်

ဖြစ်ပွားခဲ့သဖြင့် "အရတောင်တိုက်ပွဲ"ဟု အမည်ပေးလိုက်ပါသည် ခင်ဗျား။

အရတောင်အောင်ပွဲသတင်းရရှိခြင်း

အချိန်က ၁၉၇၄ ခုနှစ် မိုးကာလ။

ဇွန်။ ဇူလိုင်မို့ မိုးကဖြိုဖြိုရွာနေသည်။ သည်းထန်သောမိုးကြောင့် ကျွန်တော်တို့ တပ်ဖွဲ့များ အခြေပြုနေကြသော မြန်မာပြည်အောက်ပိုင်း မြစ်ချောင်းများ ရေလျှံလာကြပေပြီ။

ကျွန်တော်သည် တပ်ခွဲတစ်ခွဲကိုဦးစီးပြီး တနင်္သာရီတိုင်းတွင် တာဝန်ကျနေ၏။ တားဝယ်နှင့် ကလိန်အောင်ကြားလမ်းကြောင်း လုံခြုံရေးတာဝန်ကို အဓိက ထမ်းဆောင်နေရသည်။ မိုးသည်းသည်းနေ့ တစ်နေ့တွင် ရေးမြို့ရှိ တပ်ရင်းမှူးကြီးထံမှ အောက်ပါကြေးနန်းတစ် စောင် လက်ခံရရှိလေသည်။

"ရင်းမှူးမှ ခွဲမှူးများအတွက် . . .ပြီးခဲ့သည့် ရက်အနည်းငယ်က ဗက ဒေးဗစ်ဗဟာဒူး ဦးစီး မိမိခွဲ (၄)နှင့် PDP ပြည်ပြေးအင်အား ၁၀၀ ခန့် အ ရတောင်တွင် တွေ့ဆုံပြီး ပြင်းထန်စွာ တိုက်ပွဲ ဖြစ်ပွားခဲ့။ ၎င်းဖြစ်စဉ် တွင် ရန်သူ ၂၀ ယောက်ကျ (အလောင်း ၇)၊ လက်နက်ငယ် ၁၇ လက် သိမ်ဆည်းရမိ၊ မိမိဘက်မှ အထိအခိုက်မရှိ။ လိပ်မူပါ ခွဲမှူးအားလုံး အထက်ပါ အောင်မြင်မှုမျိုး ရရှိအောင် ကြိုးစားလုပ်ဆောင်သွားကြရန် အကဲကသည်။"

"ဟ . . . ဗိုလ်ကြီးဒေးဗစ်က တယ်တွယ်ပါလား။ ပြည်ပြေးတွေတော့ ဖြိုပြီး ဖျားသွားပြီနဲ့ တူတယ်"

ကျွန်တော်သည် အထက်ပါအတိုင်း စဉ်းစားမိကာ ဗိုလ်ကြီးဒေးဗစ်ဗဟာဒူးကို လေးစားသွား၏။ ဗိုလ်ကြီးဒေးဗစ် ဗဟာဒူးသည် သူများနှင့်မတူ တစ်မူထူးခြားသူဖြစ်၏။ နာမည်က ဂေါ်ရခါး အမည် ဒေးဗစ်ဗဟာဒူး တဲ့။ လူကမည်းမည်းကုလား။ အသားက မဟူရာရောင် တောက်ပြောင်နေသည်။ ရထားသည့် မိန်းမက ဖြူဖြူချောချော ကျိုက်ထိုသထုံဘက်က ဗမာ။ သူ့ကို တပ်ရောက်ပြီး ၄ လလောက်ကြာမှ ကျွန်တော် တွေ ဖူးသည်။ သူသည် သဘောသကာယ အလွန်ကောင်းသည်။ ကျွန်တော် ဆရာသမားဖြစ်ခဲ့ဖူးသော ဗိုလ်ကြီးအေးကျော်၊ ဗိုလ်ကြီးစောမာဘယ်လ်၊ ဗိုလ်ကြီးဘချို၊ ဗိုလ်ကြီးမောင်မောင်သွင်တို့နှင့် တစ်ပတ်တည်းဆင်း ဗိုလ်သင်တန်းအမှတ်စဉ် (၂၈) မှဖြစ်သည်။ သဘောကောင်းသော သူ့ကို ကျွန်တော်တို့အရာရှိငယ်များက အလွန်ချစ်ခင်ကြသည်။ ပြောမနာ ဆုမနာမို့ သူ့ကို နောက်၍ ပြောင်၍ စ၍ရသည်။ သူနှင့် ရင်းနှီးပြီး တစ်ကြိမ်တွင် ကျွန်တော်နှင့် အရာရှိငယ်များက အောက်ပါအတိုင်း မေးမိ၏။ . . .

"နေပါဦး နောင်တော်ကြီးရဲ့။ ဂေါ်ရခါးလည်း မဟုတ်ဘဲနဲ့ ဘယ်ကလာ ဒေးဗစ်ဗဟာဒူး ဖြစ်တာတုန်း ပြောနိုင်ရင်ပြောဗျာ အဲဒါလေး သိချင်တယ်"

"ကိုယ်က ငယ်ငယ်က ဆင်းရဲတယ်ကွ။ မိဘတွေက ကျောင်းထားမပေးနိုင်ဘူး။ အဲဒါနဲ့ တပ်ထဲက ဂေါ်ရခါးတွေက ကလေးကတည်းက ခေါ်ပြီး ကျောင်းထားပေးတာ။ မိဘရင်းတွေက တမဲလ်ခရစ်ယာန်တွေဆိုတော့ ကိုယ့်မူရင်း Christian Name က ဒေးဗစ်၊ ဂေါ်ရခါး ဗဟာဒူး မိသားစုကခေါ်ပြီး မွေးစားလိုက်တော့ ဗဟာဒူး။ အဲဒီဗဟာဒူးကို နောက်က ထည့်လိုက်တာနဲ့ ဒေးဗစ်ဗဟာဒူးဖြစ်သွားတာကိုယ့်ညီရေ"



ညတိုက်ပွဲအတွက် လေ့ကျင့်ခန်းဆင်းနေသည့် အမေရိကန် စစ်သားများ

ညတိုက်ပွဲအတွက် လေ့ကျင့်ခန်းဆင်းနေသည့် အမေရိကန်
စစ်သားများ

ညတိုက်ပွဲတွင်ပုံပါအတိုင်းမြေအခြေအနေ အသာစီးရန်လိုသည်



ညတိုက်ပွဲတွင် ပံ့ပါအတိုင်း မြေအခြေအနေ အသာစီးရရန်လို
သည်

ညီတိုက်ပွဲဆင်နွှဲနေသည့် မဟာမိတ် စစ်သားများ



ညတိုက်ပွဲ ဆင်နွှဲနေသည့် မဟာမိတ်စစ်သားများ

ညတိုက်ပွဲဆင်နွှဲနေသည့် မဟာမိတ်စစ်သားများ



ညတိုက်ပွဲ ဆင်နွှဲနေသည့် မဟာမိတ်စစ်သားများ



ညတိုက်ပွဲဆင်နွှဲနေသည့် မဟာမိတ်စစ်သားများ

ညတိုက်ပွဲ ဆင်နွှဲနေသည့် မဟာမိတ်စစ်သားများ



ညောင်တိုက်ပွဲအတွက် လေ့ကျင့်ခန်းဆင်းနေသည့် ဆွစ်ဇာလန်နိုင်ငံ ပြည်သူ့စစ်များ

ညတိုက်ပွဲအတွက် လေ့ကျင့်ခန်းဆင်းနေသည့် ဆွစ်ဇာလန်နိုင်ငံ ပြည်သူစစ်များ

"ဪ"

"ဒါနဲ့ မမနွယ်နဲ့ ရလာတာရော ပြောပါဦး။ အစ်ကိုကြီးရဲ့ဇနီး အစ်မ
ကြီးက ချောတယ်ဗျာ"

"ဒါက ကိုယ်အရာရှိဖြစ်ပြီး ကျွန်ုပ်တို့တပ်မှာ နေတုန်းကတွေ့ခဲ့တာ"

"ဘယ်လိုတွေ့ကြတာလဲ"

"လူပျိုဆိုတာ မြို့ထဲ ခဏခဏသွားရင်း တွေ့တာပါပဲ။ သူက ဈေး
ထွက်တယ်။ သူ့ဆိုင်ကို အားတိုင်း ရေထွက်မတက် ကိုယ်ကသွားတော့
သူက သဘောပေါက်သွားရော။ အဲဒါနဲ့ လူငယ်ချင်းသဘောကျကြပြီး ရ
သွားတယ်ပဲ ဆိုကြပါစို့။ ကိုယ့်အသားကမည်းပေမယ့် အသည်းဖြူတာ
ကို သိသွားလို့ပေါ့ ကိုယ့်ညီရာ . . .ဟဲ . . .ဟဲ ဟဲ"

သူက ဖြူဖွေးသောသွားများ ပေါ်အောင် တဟဲဟဲ ရယ်လိုက်သည်နှင့်
ကျွန်တော်နှင့် နားထောင်နေသော အရာရှိငယ်များလည်း သူနဲ့ရော၍
တဟဲဟဲလိုက်၍ ဟဲကာ ရယ်လိုက်ကြပါသည် ခင်ဗျား။

*